

Qari mid-Diskorsi ta' San Ġwerriku Abbati **Marija Omm Kristu u Omm l-Insara**

Mons. Mosè Debono

Marija wildet Iben wieħed li, bħalma Huwa l-Waħdieni tal-Missier fis-sema, hekk hu l-Waħdieni tal-Omm fuq l-art. Issa, din l-Omm Vergni, hekk glorjuza li nisslet lill-Waħdieni tal-Missier, thaddan lill-istess Waħdieni tagħha fil-Membri kollha tiegħu, u Hi tilqa' bil-qalb li tissejjaħ Omm dawk kollha li fihom tara lil Kristu tagħha msawwar jew qieghed jissawwar.

Eva tal-imghoddi kienet aktar omm tal-isem, milli omm tassew, għax lil uliedha għadditilhom il-kundanna tal-mewt, qabel ma tagħthom id-dawl. Tassew li l-Iskrittura ssejjaħha *omm il-ħajjin kollha*, iżda aktar għandha tissejjaħ il-qattiela tal-ħajjin, jew omm dawk li huma għall-mewt. Għalhekk, hi ma setgħetx tkun sinjal fidil tat-tifsira ta' isimha; dan is-sinjal seħħ b'mod misterjuż f'Marija, għax din, bħal Knisja, li Marija hi x-xbieha tagħha, hija Omm dawk kollha li jitwiieldu mill-gdid għall-ħajja. Infatti hija Omm dik il-ħajja li biha kulhadd jgħix, u meta tatha lid-dinja, b'xi mod, tat-twelid gdid li dawk kollha li kienu se jirbħu Biha.

L-Omm Imqaddsa ta' Kristu, għax taf li Hi Omm l-Insara kollha, minħabba l-misteru ta' dan it-twelid, tieħu ħsiebhom u thobhom, bħala Omm l-aktar ħanina. Qatt ma twebbes qalbha magħhom, qishom mhumix uliedha, Hi li darba biss nisslet filguf, għalkemm gūfha, qatt ma ngħalaq, għaliex baqgħet dejjem tnissel frott it-tjieba u l-ħniena tagħha.

Jekk qaddej ta' Kristu, bl-għemil tiegħu ta' tjieba u ħniena, inissel bla heda wlied *sakemm Kristu jissawwar fihom*, kemm aktar l-istess Omm Kristu, tagħmel dan? San Pawl nissel ulied għalih billi ħabrilhom il-Kelma tas-sewwa, li tathom twelid gdid; Marija nisslet ulied għaliha b'mod aktar qaddis u divin, għaliex tat lid-dinja l-istess Verb ta' Alla. F'San Pawl, jiena nfahħar il-ministeru tiegħu ta' thabbir tal-Kelma ta' Ala; f'Marija, jiena nammira u nqim il-misteru tat-twelid.

U ara kemm l-Insara jagħrfu li Marija hi Ommhom, imqanqlin minn tjieba, li l-fidi tagħmilha qisha ħaġa naturali għalihom: lilHa jsejjaħha b'isimHa, l-ewwel u qabel kulhadd, fit-tigrib u l-ħtiġijiet kollha tagħhom, qishom tfal ifittxu kenn

fi ħdan ommhom. Għalhekk, jidhirli li ma nkunx qieghed ngħid xi ħmerija jekk naħseb li qed tingħad għaliha l-wegħda li għamel il-Profeta: *jgħammru fik uliedek*. Izda ma rridx ninsa li dan il-kliem tal-Profeta, għandna nifhmuh l-ewwel, u l-aktar għall-Knisja.

Aħna ġa qegħdin ingawdu l-għajnuna ta' Omm Alla l-Għoli, qegħdin ngħammru taħt il-ħarsien tagħha, għad-dell ta' gwenħajha, u għad nissieħbu fil-glorja tagħha, imħaddnin magħha. Imbagħad, dan biss ikun il-lehen ta' tifħir u radd il-ħajr, li jinstema': **"Ngħannu ferħana aħna lkoll li ngħammru fik, Qaddisa, Marija, Omm Alla"**

Talb mil-Liturġija tas-Sigħat fuq it-Twelid tal-Vergni Mqaddsa Marija tat-8 ta' Settembru

Illum twieldet il-Vergni Mqaddsa Marija, min-nisel ta' David. Dawk kollha li jemmu, raw is-salvazzjoni biHa. Bil-ħajja glorjuza tagħha, dawlet lid-dinja. B'qima kbira niċcelebraw it-Twelid tal-Vergni Mqaddsa Marija.

Ħa jifirħu u jithennew il-ħlejjaq kollha, biex jiccelebraw kif jixraq dan il jum ta' ferħ kbir. Illum jingħaqdu flimkien fil-ferħ kulma hawn fid-dinja, u kulma hemm 'il fuq mid-dinja. Illum inħalaq u beda jinbena tempju xieraq għal Dak (Alla) li ħalaq kolloxx. Illum thejjiet għamara għada u tassew tixraq lil Dak (Alla) li għamel kolloxx.

Illum niċcelebraw b'qima kbira t-Twelid ta' Marija, Omm Alla, li baqgħet dejjem Vergni. Bil-ħajja mfaħħra tagħha, iddawwal il-Knejjes kollha.

B'qalbna u ruhna nagħtu gloriya lil Kristu f'din il-festa qaddisa ta' Marija, l-Omm kbira ta' Alla.

Mulej, aġhti lilna, qaddejja tiegħek, id-don tal-grazzja tas-sema, u kattar is-sliem tiegħek fuqna, miġburin għall-Festa tat-Twelid tal-Vergni Mqaddsa Marija, li giebet lil Ibnek fid-dinja bħala Bniedem, u hekk, infethet għalina t-triq tas-salvazzjoni.